

ሰንበት ዘልደት

1 ጥሪ 2008 ዓ.ም. (1/10/ 2016)

ቅድስት ስድራ

መዝሙር፡ ይሠርቅ ኮከብ. . . . ።

ንባባት፡ ሮሜ 15፡4-14፤ 1ዮሐ. 3፡1-2, 21-24፤ ግ.ሐ. 23፡32-ፍ፤ ሉቃስ 2፡41-52።

ስብከት፡ ወአነሂ በኩርየ እረስዮ። ወልዑል ውእቱ እም ነገስተ ምድር፤ ውለዓለም አዓቅብ ሣህልዮ። “ አነ እውን በኸረይ ክገብሮ እየ፤ ንሱ ኻብ ነገሥታት ልዕል ዝበለ ኺኸውን እየ፤ ነቲ ዘተስፈኸዎ ምሕረት ንዘለዓለም ክሕልወሉ እየ፤ ኪዳነይ ከጽንዓሉ እየ” መዝ. 89፡ :27-28።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ - 25 መጋቢት ሓጋይ። ኣብ ዘመነ ሓጋይ አዋርኅ ነቕጽን ደርቅን እዩ ኣብኡ ዘመነ አስተርእዮን ዘመን ጸምን ይርከብ።

ድሕሪ ብዓለ ልደት ዝመጽእ ሰንበት “ዘልደት” ይብሃል፤ ንባባቱን ትሕዝቶ ጸሎቱን ልክዕ ከም ናይ ልደት እዩ። ኣብ ናይ ዕለቱ ሰንበት መዝሙር ተመስሪትና ክንርእዮ ከሎና ከምዚ እናበልና ንዝምር፡ “ካብ ያዕቆብ ኮኸብ ክወጽእ እዩ፤ ካብ እስራኤል ኃጢአት ከጥፍእ እዩ፤ አነ በኸረይ ኸገብሮ እየ ካብ ኩሎም ነገስታት ምድሪ ልዑል እዩ፤ ንኹላ ምድሪን ኣብ ልዕሊ ኹሉ ኣድባራት ምስክር ክኸውን እዩ። ሎሚ ኣብ ሰማያት ሰራዊት መላእኽቲ ይሕጎሱ፤ አነ ኸአ በኸረይ ክገብሮ እየ አነ ኸአ በኸረይ ክገብሮ እየ። እናበለ እቲ ካብ ያዕቆብ ዝውለድ ባህርና ሥጋና ለቢሱ ንኹሉ ከም ዝቐየሮ ይነግረና። ናይ ኢየሱስ ልደት ንፍጥረት ተሓድሶ እዩ አምጺእሉ። ምስቲ ምንጪ ዝኾነ አምላኽ ዕርቂ ስለ ዝፈጠረሉ ተፈጥሮ ፍጡር ተሓዲሱ እዩ እም ንተሓጎስ ንዘምር።

ኣብ ንባባት መሰረት ገርና ብዛዕባ ቅድስት ስድራ ክነስተንትን። ኣብ እምነትና ቅድስቲ ስድራ ብኹሉ ዝለዓለ ቦታ ሒዛ ትርከብ፤ ካብኦ ኩሉ ምስ አምላኽ ክንገብሮ ዝግብአና ርክባትን ክንሕዞ ዘሎና ሕይወትን ስለ እንምሃር ብዛዕብኦ ክነስተንትን ጥቅሚ አልኦ። ቅድስት ስድራ ኣብነት ናይ ኩሉ ክርስትያናዊ ስድራ እያ ከምኡ ንሕይወት ቅድስት ስድራ እንተ ስዒብና ምስ አምላኽ አሎና ስድራና ፍሉይ ጸጋን በረኽትን ይወርዳ።

ሰብ ዝልዓለ ርክብ ድሕሪ አምላኽ ዝገብሮ ምስ ስድርኡ እዩ። ስድራና ኩሉ ነገር እዮም፤ ስድራ ዘልኦ ዳርጋ ዝጎድሎ የብሉን፤ ካብ ከምዚአም ዝበሉ ስድራ ምውላደይ ፍሉይ ሓጎስ ይህበኒ እናበልና ካብ ስድራና ዝረኽብንዮ ጸጋ ንገልጽ። ስድራና እምብአር ኩሉ ነገር እዮም ንኦና። ነዚ ኣብዚ ዝስዕብ ታሪኽ ክንዕዘቦ ንኸእል።

ኣብ ሓደ ዝንገር ታሪኽ ንጉሥ ዳርዮስ መስራቲ ንግስነት ፋርሳውያን (ኢራን)፤ ሓደ እዋን ሓደ መኮንን ምስ ስድርኡ ተማሪኹ ኣብ ቅድሚኡ ምስ ቀረበ እቲ ንጉሥ ነቲ ዝተማረኸ እንተ ፈታሕኩኻ እንታይ ትህበኒ ኢልዎ? ምሩኽ ፍርቂ መንግስተይ ኢሉ መለሰ፤ ንጉሥ ደቅኻ እንተ ፈታሕኩልኻኽ ኢሉ ሓተቶ? ኩሉ አነ ዝውንኖ ሃብተይ እህበካ እናበለ ብዓይኒ ተስፋ እናጠመተ መለሰ፤ ሰበይትኻ እንተ ፈታሕኩልኻኽ? ክቡር ንጉሥ ሕይወተይ እህበኩም ኢሉ መለሱ ይብሃል። ዳርዮስ ንጉሥ ፋርስ ኣብ ስድርኡ ዘለዎ አኽብሮትን ፍቕርን ርእዩ ንኹሎም ነጻ ሰዲድዎም ይብሃል። ንዝህ እናተመልሱ እቲ መኮንን ንብዓልቲ ቤቱ ዳርዮስ ብጣዕሚ መልክዕኛ ሰብ እዩ አስተውዒልክልዩ እናበለ ብአድንቕት ሓተታ፤ ሰበይቱ ብምሉእ ዓይኒ ፍቕሪ ዓይኒ ዓይኑ እናጠመተት አየስተውዓልኩን አየስተብሃልኩሉን፤

ምክንያቱ ዓይነይ አባኝ ጥራሕ እየን ዝጥምታ ነረን፤ እቲ ገዛእ ርእሱ ምእንታይ ክህብ ፍቓደኛ ዝኾነ ብዓል በተይ በለቶ ይብሃል።

አብዚ ዛንታ እንዕዘቦ ዝገጠመሞ ከቢድ ጸገም ብዘየገድስ አቦ እዛ ስድራ ፍቕሪ ሰበይቱ ደቁ ልዕሊ ኹሉ ከምዝሰርዕ ዝርአየ ንጉሥ ነጻ ክኸዱ አዚዙ። ሰብአያ ልዕሊ ኹሉ ነገር ንሰበይቱ ከም ዝርኢ፤ አደ ሰብአያ ጥራሕ ከምዝውንናን ከምእተፍቅሮን ትገልጽ፤ ክልተ ወለዲ ደቆም ልዕሊ ዝኾነ ገንዘብም ንብረቶም ከም ዝሰርዕዎም ንርኢ እዚ ኹሉ ዝገልጸ እዛ ስድራ ፍቕርን ሓልዮትን ዝመልኦ ስድራ ከምዝነበረቶ ንርኢ። ብሓቂ ክንርእዮ ከሎና ናይ ሓንቲ ስድራ ጽንዓትን ብርታዕን ዝርኦ አብ ጽንኩርን ፈተናን እዋን ዝገጥማ ክትብድህ እንከላ እዩ።

ስድራ ክፍሊ መደብ አምላኽ እያ። ስድራ መሰረት ሕብረተሰብ አብኦ ወለድን ደቆምን ኩሉ ዝረኽቡላን አብ ብስለት ዝበጽሑላን እያ። ስላሴ (አብ ወልድ መንፈስ ቅዱስ) ናይ ርእሶም ስድራ ክንሶም ንኹሎም ደቂ ሰብ ድሕነትን ቅድስናን ክህቡ ንድለቶም እትፍጽም ምድራዊት ስድራ አብ ዓለም መሪጸም። እዚ ምስጢር እዚ አብ ዕለተ ልደት አብዒልናዮ።

ቅድስት ስድራ ብኢየሱስን ማርያምን ዮሴፍን ዝቐመት እያ። እዛ ቅድስት ስድራ አብነት ናይ ኩለን ስድራታት እያ። ድሕሪ ልደት ክርስቶስ ክንዝክርን ክነብዕልን ከኦ ፍሉይ ትርጉም ይህቦ። ናይ ነፍሲ ወከፍና ስድራ ብመንጽር ናይ ቅድስት ስድራ ክንግምግም ግቡእ እዩ። ኢየሱስ ምድራዊ ሕይወቱ ናይ ስድራ አባል ኮይኑ እዩ አሕልፊ። ብዙሕ ጊዜ ከም እንሓስቦ ቅድስት ስድራ ሓጎስ ዝመልኦ ሕይወት ጥራሕ ተሕልፍ ከም ዝነበርት እዩ። እንተ ኾነ ከም ኩለን ስድራታት ብዙሕ ጽቡቕን ሕማቕን፤ ዘሓጉስን ዘሕዝንን ከምኡ ጸገማትን ግድላትን እተሕልፈሉ ጊዜ ነርዋ እዩ። ብሓቂ ክንርእዮ ከሎና ካብ መጀመርያ እዩ ብዙሕ ጸገማት ገጢሞዮ።

አብ ዝተነበ ወንጌል እንተ ርከና እዛ ቅድስት ስድራ ተባሂላ ዘላ ካብ ካልኦት ስድራታት ፍልይ ዝበለት እያ። አደ ድንግል እንከላ ወሊዳ አቦ እውን ባዮሎጂካዊ አቦ አይኮነን። ከም ሓንቲ ብልጽቲ ስድራ ትነብር አይነበረትን። ሄሮዱስ ገዛእ ሃገር ካብ መጀመርያ ክጥፍኦ እዩ ደልዩ በዚ ኸኦ ንስደት ከይዳ። እንተ ኾነ እዚኦ እታ አምላኽ ዝመረጸ ስድራ፤ ወዱ አብኦ ክዓቢ ዝደለዩ እያ። ማርያም አደ አምላኽ ክትከውን ከም ዝተሓርየት ትነገር እምበር ዕሞቕ ምስጢር ካብኦ ዝውለድ ብእመነት እያ ተቐቢላቶ። ከም ሰብ ክንሓስብ ከሎና አብ ገለ እዋን እቲ ዝተባህላን ዝገጥማ ዝነበረን ነገራት እንተ ረከና ዝገራጮ ይመስል። አደ እቲ ልዑል ክትኮኒ ኢኺ ጸጋ ዝመልኦ እዩ። ካብ ሕጂ ንድሓር ኩሎም ወለዶ ብጽእቲ ክብሉኒ እዮም ዝብል ምስቲ ዝገጥማ ዝነበረ ዝሰማማዕ አይመስልን። ብዝኾነ ነገሩ ጉዳይ ክአልኩሉ አምላኽ ስለ ዝኾነ ክአምኖን ክቐበሎን ጥራሕ እዩ ዘሎኒ ኢላ ንቃል አምላኽ ሰሚዑ ተቐቢላቶ እያ። ሕጂ ነቲ ዝተባህላ ሳዕበናቱ እያ ትገብርን ትነብር ዘላ። ዮሴፍ ሕጹይ ዝነበረ ብጽንሲ ማርያም ተገሪሙ እዩ። ከምቲ ሕጊ ዝእዘዞ ኸኦ ብሱቕታ ክፈትሓ ይደሊ ነሩ ግን ጻድቕን ሕያዋይን ስለ ዝነበረ ከቃልዓ ይደሊ አይነበረን። መልእኽት ብሕልሚ ምስ ተራእዮ እሞ ኩሉ ምስ ነገሮ ነቲ ዝተባህሎ ተቐቢሎ አብ ምድኃን አደን ሕጻንን ንግብጺ ንስደት ከይዱ። ሄሮዱስ ምስ ሞተ ኸኦ እንደገና መልእኽት ብሕልሚ ክምለስ ምስ ነገሮ ተመሊሱ። አብዚ እንርእዮ ዮሴፍ ኩሉ ጊዜ ካብ አምላኽ ንዝመጽኦ መልእኽቲ ይሰምዕን የተግብርን ነሩ። እዚ ዝልዓለ ቅዱስ ይገብር። ምስጢር ዘዕብዮ ውሉድ ከምኡ ኩነታት ሰበይቱ ክፈልጥ ክመራመር አይደለዩን። ኩሉ ንአምላኽ ሂቡ ብእምነት ተጓዒዙ።

ሉቃስ ወንጌላዊ ኢየሱስ ወዲ ዓሰርተ ክልተ ዓመት ምስ ኮነ ካብ ወለዱ ተፈልዩ አብ ቤተ መቐደስ ከምዝተረፈ ወለዱ ክሳብ ዝረኽብዎ ከም ዝተሸገሩ ይነግረና። አብዚ ኢየሱስ ብወለዱ ተሓጊዞ ኩሉ ስርዓት እምነት አይሁድ ይፍጽም ከምዝነበረ ንርኢ። ካብ ወለዱ ተፈልዩ አብ ቤተ መቐደስ ምስ ሊቃውንቲ ክዛረብ ረኺቦዮ። ኢየሱስ አብ ጉዕዞ ሕይወትና ክጠፍኦ ይኸእል እዩ ክሳብ ንረኽቦ ክንደልዮ ይግባእ። ጠፊእናዮ ወይ ጠፊኡና ክነብር ድላዩ አይኮነን።

ሓንቲ ስድራ አባላ ብዝኾነ ምኽንያት ክጠፍኦ ወይ ክፍለያ እንከሎ ኩላ እያ እትሓምም እትሸገር። ብምጥፋእ አባላ እትሕገስ ስድራ የላን። እሞ ሎሚ ካብ ስድራና ካብ ቤተ ክርስቲያና ካብ ሕብረተሰብና ዝጠፍኡና ምምላስ ዝጸገሞም ኣለዉናዶ? ኣብዚ ርክባትና ክንርኢ እሞ ነቲ ኣብ ሓንቲ ስድራ ዝጥርንፈና መገዲ ክንሕዝ ዘዘኻኸረና እሞን እዩ። ኩላትና ከም እንፈልጦ ብባህርና ክንቅይር፣ ክንምሕር፣ ክንሳሕ፣ ይኹብደና እዩ። ኣይስዓርን ኣይቅይርን ብሃልቲ ኢና እንተ ኾነ ሎሚ ዘድሊ ዘሎ ንስምዒትናን ንጠባያትና ቅይርና ኣብ ሓደ ዝገብረና ነገር ክንጥርነፍ ክንጽዕር እዩ።

ኢየሱስ ካብ ስድርኡ ጠፊኡ ክንብል እንከሎና ናይ ምፍላይ ጥፍኣት ኣይ ኮነን ንሱ ኣብ ናይ ሰማያዊ ኣብኡ ጉዳይ እዩ ነሩ እምበር ኣይጠፍኣን ወላ እኳ ኣዲኡ ስለምንታይ ከምዚ ገበርካና እናበለት ንሂኦ እንተ ገለጸት። ኢየሱስ ኣብ ቤተ መቐደስ እዩ ተረኺቡ ኣብ ቤት ኣምላኽ ምስ ኣገልገልቲ ኣምላኽ ምስጢር ኣምላኽ እናገለጸ እዩ ተረኺቡ እዚ ንርእሱ ትምህርቲ ኣልኦ። ዝጠፍኦ ሓውና ሓፍትና መጀመርያ ንረኽቦዶ ኣበይ ንረኽቦ? ኣብኡ መሰረት ገርና ሓውናን ሓፍትናን ጠፊኦም ዘለዉ ንርከቦም። ኣብ ሕይወትና መን ብቐዳምነት ንሰርዕ? ኢየሱስ ድላይ ሰማያዊ ኣብኡ እዩ መጀመርያ ቀዳምነት ሂቡ ዝኸይድ ዝነበረ። ሓንቲ ስድራ ኣምላኽ ልዕሊ ዝኾነ ሰሪዓ እንተ ኸኣለት ክትሸገር ኣይክኣልን እዩ።

ኣብ መልእኽቲ ዮሐንስ ቀዳመይቲ ዝተነበትልና ኣምላኽ ኣቦና ከም ዝኾነ ንሕና ኸኣ ደቂ ከምዝኾና ይንገረና። “ውሉድ ኣምላኽ ተባሂልና ምእንቲ ኸንጽዋዕ እግዚአብሔር ኣቦ ኸመይ ዝበለ ፍቕሪ ከም ዝለገሠልና እሞ ርኣዩ፣ ውሉድ ኣምላኽውን ኢና” (1ዮሐ 3:1)። ኣብ ሰማይ ሰማያዊ ስድራ ብሓደ ተጠርኒፋ ኣላ፣ ንሕና ኸኣ ኣባላታ ክንከውን ዕዱማት ኢና፣ ከምኡ ናይ መጨረሻ ዓላማና ምስኣ ምጂን ስለ ዝኾነ ካብ ሎሚ ሓደ ስድራ ኮና ባቲ ኣምላኽ ዝደልዮ ክንጉዓዝ ይግብኣና።

ስምንታይ ኢና ነዛ ብኢየሱስን ማርያምን ዮሴፍን ዝቐመት ስድራ ቅድስት እንብላ? እዛ ስድራ እዚኣ ቅድስት እያ ምኽንያቱ ኣምላኽ ምስኣ ኣሎ ከምኡ ኣብ ኩሉ መዓልታዊ ሕይወታ ነቲ ኣምላኽ ካብኣ ዝደልዮ ክትምልስ ስንድውቲ እያ ነራ። ናይ ሓንቲ ስድራ ቅድስት ኣብቲ ንኣባላት እትገብሮ ወይ ዘይትገብሮ ኣይኮነን ዝምስረት። ቅድስቲ ስድራ እትብሃል ኣብቲ ዝውሃባ ጸጋን እምነትን እትህቦ መልስ ግብሪ እዚ ኸኣ ኣብቲ መዓልታዊ ሕይወታ ዝገነፋ ብፍላይ ኣብቲ ዘይተጸበዮቶ እትህቦ መልሲ እዩ ዝግለጽ። ኩሉ እቲ ዝገነፎም ዝነበረ ክብን ለጠቕን ሓጎስን ስቓይን ኢየሱስን ማርያምን ዮሴፍን ሓደ ነገር ዘስተምህረና ኣለዎ፣ እዚ ኸኣ ኣብ መዓልታዊ ሕይወትና ዝገነፋና ክንጸውርን ክንዕገስን፣ ንድላይ ኣምላኽ ክንርኢን ክንእዘዝን። ቅድስት ስድራ ከመይ ገራ እያ ነቲ ኩሉ ዝገነፋ ዝነበረ ጸገማት ትሰግሮ ዝነበረት? ኣብኣም ዝርኣ ዝነበረ ሰላምን ሓጎስን ቅሳነትን ብኣንጻር ዝወርዶም ዝገጥሞም ዝነበረ ፈተናን ውርደትን ስደትን ዘእይዎ ዝነበሩ ዓቢ ትዕግስትን እምነትን ንነፍሲ ወከፍና ኣብነት እዩ። ንኹሉ እቲ ዝወርዶም ዝነበረ ብዓይኒ ኣምላኽ ይርእይዎ ነሮም። ንዝወርዶም ዝነበረ ጸገማት ኣምላኽ ብእኡ ገሩ ዝሰደሎም ዝነበረ መልእኽቲ ኣንቢቦም ይኸእሉ ነሮም እዚ ኸኣ እዩ ንነፍሲ ወከፍና ዘድልየና። ኣብ ሕይወትና ንዝገጥመና ፈተናን ውርደትን ካብኡ እንምሃሮ መልእኽቲ ኣሎና።

ኣብ **፩ሳሙኤል 1:20-28** ዘሎ እንተ ኣንብብና ሃንን ሕልቃናን ነቲ ኣብ እርጋኖም ዝረከብዎ ወደም ሳሙኤል ንኣምላኽ ኣብ ቤተ መቐደስ ከም ዘወፈይዎ ነንብብ። እዞም ክልተ ወለዲ ብዕድመ ዝሸምገሉ ኣብ ኣምላኽ ምሉእ እምነት ገርም ንሓደ ወደም ኣወፍዮም፣ ንድላይ ኣምላኽ ክገብሩ ኣይተወላወሉን፣ ንሕና ውን ኣብ ሕይወትና ልዕሊ ዝኾነ ነገር ኣምላኽ ሰሪዕና እንተ ኸኣልና ዝኾነ ጸገም ወይ ስክፍታ ክንሓልፎ ንኸእል ኢና። ኣብ ስድራታት ሎሚ ብሓፈሻ ክንርእዮ ከሎና ከቢድ ጸገም ኮይኑዞሎ ስክፍታ እንታይ ክኸውን እዩ፣ ደቀይ እንታይ ክኾኑ እዮም ኣነኸ እናበልና ዘይቅሱን ሕይወት ንነብር ግን ነገራት ብምሉእ እምነት ገርና ኣብ ኣምላኽ እንተ ሓደግናዮም ሰላም ቅሳነት ክንረክብ ኢና።

ብዓልና እምብኣር ኣምላኽ እቲ ስድራ ዝፈጠርን ዝሰርዕን ዝገነፋ ጸገማትን ድኽመታትን ብዘየገድስ ብናይ ትሰብእቲ ሓደ ወዱ ኢየሱስ ክርስቶስ ክቐይረን መጋበሪ ድሕነት ከም እትኸውን ገርዋ። ኣብነት ቅድስት

ስድራ ተኸቲልና ዝገነፈና ጸገማትን ድኽመታትን ብዘየገድስ ንቅድስና ዝተጸዋዕና ንቃል ኣምላኽ ኣብ መንጎ ስድራናታትና ክንሰምዖን ክነተግብሮን ይግብእና። ኣብ ርክባትና ንቅድስት ስድራ ክንሓስብ እሞ ነቲ ኣብ ዓለም ዝገነፈ ነገራት ተስፋ ከይቆረጽና ክንሓልፎን ክንጸሮን፣ ነገራት ከም ድላይና ጥራሕ ክኸዱ ክንደሊ የብልናን ኣብ ገለ እዋን ከባቢና ርኢና ጥብብን ልቦናን ክንገብር ትዕግስትን ምስትውዓልን የድልየና። መደባትና ናይ መጨረሻ ነገራት ከምዘይኮኑ ተረዲእና ናይ ካልኣት ጽን ክንብል ክንርድኦም ክንጽዕር ይግባእ። ንኹሉ ዝገጥመና ክንቆጻጸሮ ኣይንኸእልን ኢና ስለዚ ንዘይተጸበናዮ ዝገነፈና ከመይ ኢልና ከም እንምልሰሉ ክንሓስብ ክንመርጽ ኣሎና እምበር ከየስተውዓልና ርክባትና ምስ ኣምላኽን ሰብናን ዝጎድእ ከይንመርጽ ክንትንቀቕ ኣሎና። ነቶ ሰላም ፍቕሪ ጽንዓት ዝህቡና ገራት ክንመርጽ ኣሎና ኣብ ጌጋታትን ክፍኣትን ሰባት ክንተኩር የብልናን።

ጥዕና ስድራ ኣብ ትዕግስትን ኣብ ምምሕሓርን እዩ ዝምስረት። ጌጋ ዘይምርድዳእ ክገነፈና ይክእል እዩ እቲ ቊምነገር ከመይ ገርና ንጌጋታት ንእርሞም እዩ። ዓይኒ ኣብ ልዕሊ ዓይኒ እንተ ኹነ መልስና ዝደደገ እዩ ዝወርድ ስለዚ ጽን ኢልና ክንሰምዕ ክንቅይር ስንድዋት ክንከውን ኣሎና። ከይመሓርካ ምሕረት ኣይርከብን እዩ። ኣብ ስድራታ ዝወርድ ጸገማት ክንዕወተሎም ፍቕሪ ልዕሊ ኹሉ ክንሰርዕ ክንክእል ኣሎና ከምኡ ምምሓር ክንምሃር ዝበለጸ ፈውሲ ጸገማትና እዩ።

ኣብ ዓለም ሓንት ቅድስት ስድራ ጥራሕ ነራ ንሳ ኸአ ኣብ ሰማይ ብሓደ ኣላ። ግን ኣብ ምሉእ ዓለም ፋሕ ኢሎም ዝርከቡ ብዙሓት ስድራታት ብብመገዶም ኣብነት ቅድስት ስድራ እና ሰዓቡ ንኣምላኽ ኣብ ኹሉ ልዕሊ ኹሉ እናረኣዩ ዝገጥሞ ብዘየገድስ ንድላያቱ ዝፍጽሙ ኣለዉ። ኣብ ዓለም ብዙሕ ድምጺ የብሎምን ኣብ ዝኹነ ዝርኣ ነገራት ኣይርኣዩን ብሱቕታ ይነብሩ። እዚኦም ኣዕኑድ ስድራታት እዮም ኩሉ ነገር ኣብ ዝግለጹ እዋን ኩሉ ዝገበርዎ ኸግለጹ እዩ። ኹሉ ሰብ ብኣኣም ክግረም እዩ።

ሎሚ ኣብ ዘመና ልዕሊ ኹሉ እትሳቕ ዘላ ስድራ እያ። ፍቕሪ ርኢቹ ዝፈላለ ዝበታተን በዚሑ። ኣብ ሰብ ክልተ ሰብ ኪዳን ዝርኣ ምጽውዋር ምምሕሓር ተሳኢኑ ልዕሊ ኹሉ ካብ ኣብራኽ ዝወጹ ደቆም ይውጽዑን ይግፍዑን ኣለዉ። ወለዲ ንኣይ ኣይጠዓመንን ስለዚ ደቀይ ባዕሎም ይፈልጡ መጀመርያ ንኣይ ድሕሪኡ ንደቀይ ዝብል መንፈስ ስለ ዝበዝሐ ክበድ ኪዳን ፈኹሱ ንርእዮ ኣሎና። ኣብ መንጎ ሰብ ኪዳን ኣቲኻ ብዝኹነን ብዘይኮነን ኣብ ምፍልላይ ምሕጋዝ ዝኹነ ቤተሰብ ይኹን ካልእ ክኣትዎ ዘይግባእ ጉዳይ እዩ። ሎሚ ምእንቲ ሓድነትን ፍቕሪ ስድራታትን ብፍሉይ ክንጽሊ ይግብእና። ኣ ቅድስት ስድራ ኣብነትኩም ተኸቲልና ንዝገነፈና ፈተናን ጸገምን ስዲርና ድላይኩም ክንገብር ሓግዙና ንበል።

ኣ ቅድስት ስድራ ርድእና።

ኣባ ንጉሠ ፍሥሓ